

श्रीरामजयम्

ॐ सद्गुरुश्रीत्यागराजस्वामिने नमो नमः।

॥ सद्गुरुश्रीत्यागब्रह्मप्रपत्तिस्तुतिः ॥

ॐ त्यागराजय विद्महे। भक्ताश्रयाय धीमहि। तन्नो गुरुः प्रचोदयात्॥

सरससङ्गीतभास्कर परमसुज्ञानभास्वर  
लडहरागस्वरार्णव सदयरामप्रियार्णव ।  
शमनसप्तस्वरालय महितनामस्वरालय  
शरणमाचार्यदैवत शरणमाचार्यदैवत ॥ १ ॥

सहजसद्दर्शनायुत सततसत्तारकारत  
सवनसंरक्षदर्शन सततसच्चित्तदर्शित ।  
गुरुवरत्यागराजग वरकृतिस्तोत्ररामग  
शरणमाचार्यदैवत शरणमाचार्यदैवत ॥ २ ॥

प्रणवनादोपदेशन प्रणतभक्तार्थसाधन  
प्रणतबाधाप्रशामन परमशान्तिप्रदायन।  
परमसद्भक्तिबोधन वरसुसङ्गीतबोधन  
शरणमाचार्यदैवत शरणमाचार्यदैवत ॥ ३ ॥

सुगुणकाकर्लवंशज<sup>1</sup> सगुणकाकुत्स्थराजग<sup>2</sup>  
रुचिरपञ्चापगास्थल सुचिरसत्कीर्तनस्थिर।  
वरसुसत्त्वप्रबोधन वरगतत्त्वप्रबोधन  
शरणमाचार्यदैवत शरणमाचार्यदैवत ॥ ४ ॥

<sup>1</sup>Sadguru Sri Tyagabrahmam

<sup>2</sup>Sri Rama

मुनिसुवर्नारदांशग स्वररहस्योपदेशग  
सुमुनिदत्तस्वरार्णव<sup>3</sup> विदितदिव्यस्वरार्णव ।  
स्वरसुसूक्ष्मप्रकाशन वरसुगान्धर्वगायन  
शरणमाचार्यदैवत शरणमाचार्यदैवत ॥ ५ ॥

विमलसच्चित्ततेजस विबुधसंतोषगारस  
पवनजस्तोत्रपात्रग वनजनेत्रस्वभावग ।  
अवनिजाजानिगायन नवनवामिष्टकीर्तन  
शरणमाचार्यदैवत शरणमाचार्यदैवत ॥ ६ ॥

सुमुखतेजोजितार्कच<sup>4</sup> नयनदीप्तिस्फुरज्ज्वल  
रसननामस्वराङ्कित गललयामञ्जुतुम्बर ।  
करसुमानादझल्लक सुपदमञ्जीरझंझण  
शरणमाचार्यदैवत शरणमाचार्यदैवत ॥ ७ ॥

भजनसङ्गीतहर्षण भजनसन्मार्गदर्शन  
भजननामप्रकीर्तन भजनरामप्रलीनग ।  
भजनसङ्गीर्तनारम भजनसानन्दनर्तन  
शरणमाचार्यदैवत शरणमाचार्यदैवत ॥ ८ ॥

श्रुतिलयारामगायक भजनगारामतारक  
सुकृतिगङ्गाप्रसारग प्रकृतिरामस्वरूपग ।  
भजनसत्कीर्तनानट भजनतेजोमयानट  
शरणमाचार्यदैवत शरणमाचार्यदैवत ॥ ९ ॥

उरगशय्योपचारग वरदराजस्वरागग  
परमसद्भक्तिरूपक तुरगसम्पूरतारक ।  
वरमृदुस्वाद्गायन अतिमृदुस्वाद्भाषण  
शरणमाचार्यदैवत शरणमाचार्यदैवत ॥ १० ॥

<sup>3</sup>The treatise on music स्वरार्णव, given to the Saint by the celestial Narada

<sup>4</sup>चः = Moon

अमितमाधुर्यसुस्वर वदनवाणीनटस्वर  
रमितरामायणावर रमणरामानुगावर ।  
अनुदिनागीतरामक अनुदिनापूज्यदैवक  
शरणमाचार्यदैवत शरणमाचार्यदैवत ॥ ११ ॥

जननरोगादिहारग जनितरामाभिरामग  
जनकजामातृशौर्यग जनकजाकान्तकान्तिग ।  
जनिकरामप्रतापग जयकरश्रीपनामग  
शरणमाचार्यदैवत शरणमाचार्यदैवत ॥ १२ ॥

दशरथानन्दनन्दन दशमुखारिप्रगायन  
दमशमादिस्वरूपक दमनसङ्गीतरूपक ।  
दनुजसंहारहारग दुरितसंवाहमन्त्रग  
शरणमाचार्यदैवत शरणमाचार्यदैवत ॥ १३ ॥

निगमसत्सारसारग निधितिरस्कारपण्डित<sup>५</sup>  
निगमसञ्चारनामग निखिलसद्धाररामग ।  
स्वरलयस्वादुकीर्तन स्वरसुधामिष्टपायन  
शरणमाचार्यदैवत शरणमाचार्यदैवत ॥ १४ ॥

उपनिषद्वेदगूढग जपितसंसारतारक  
तपनवंशोद्भवारत जपनमन्त्रस्वरायुत ।  
शतसहस्रायुताजप<sup>६</sup> जपितमन्त्रस्वरूपग<sup>७</sup>  
शरणमाचार्यदैवत शरणमाचार्यदैवत ॥ १५ ॥

वरकृतिक्षामपूजन वरनुतिक्षौमगायन  
स्वरकुटीरस्थमावर वरगुणग्रामगारम ।  
सुरभिसङ्गीतमोहन सुरभिपुष्पार्चनारम  
शरणमाचार्यदैवत शरणमाचार्यदैवत ॥ १६ ॥

<sup>५</sup>Refers to an episode in the Saint's life when he rejected the huge riches offered by the king to sing in his court

<sup>६</sup>Refers to his *japa* of *Śrī Rāma mantra* 96 crore times

<sup>७</sup>Refers to his getting *Śrī Rāma darśanam* and his ecstatic singing of Sri Rama's *svarūpa* (*Kṛti: Eḷanīdayarādu* in *rāga aṭāṇa*)

स्मरणसौख्याभिरामग स्वरसमुद्रप्लवारम  
स्मृतसुसीतामनोहर स्वरितनामस्वराक्षर।  
शरदवर्णातिरागग शरधिपूर्णानुरागग  
शरणमाचार्यदैवत शरणमाचार्यदैवत ॥ १७ ॥

स्वररसाचारुगारव वररवाहूतराघव  
सततसम्मग्नगारस सततमाध्यातसारस।  
श्रुतिलयारामरामग द्युतिमयापूर्णपूर्णग  
शरणमाचार्यदैवत शरणमाचार्यदैवत ॥ १८ ॥

नृपतिरामस्वमानस सफलनामस्वगारस  
ग्रहबलानिग्रहालय सहजतेजोमयालय।  
सहजसद्धानसालय सहरिजित्सुप्रभालय  
शरणमाचार्यदैवत शरणमाचार्यदैवत ॥ १९ ॥

रविशशिस्मेरनेत्रग कविनमस्कारकीर्तन  
इनकुलस्वामिसेवन सनकसन्नतगायन।  
कनकतेजस्कगात्रग कनकचेलस्वगोत्रग  
शरणमाचार्यदैवत शरणमाचार्यदैवत ॥ २० ॥

कविरसागीतकृष्णक सुमनआराध्यकृष्णग  
नडहनौकाचरित्रग<sup>८</sup> हरिसुपादप्रपत्तिग।  
मधुरवेणुस्वरस्वग प्रणुतगागोपिकारम  
शरणमाचार्यदैवत शरणमाचार्यदैवत ॥ २१ ॥

कविमनःस्फूर्तिबीजक कविरसस्यन्दगायक  
छविलसत्सुस्वरार्थग रविकुलाब्धिस्फुरच्चग।  
दिविजसङ्गीतसालय दिविजगान्धर्वगायन  
शरणमाचार्यदैवत शरणमाचार्यदैवत ॥ २२ ॥

<sup>८</sup>Refers to the Saint's opera *Naukacaritram*, in which he describes with poetic beauty the sojourn of the *gopīs* with the child *Kṛṣṇa*

स्फुटसुसङ्गीतहल्लक स्फुरदखण्डार्थदीपिक  
अमितसुज्ञानहिम्यद अमितकृत्यौघगङ्गिक।  
तरणिवंशप्रभूतग धरणिजाभाग्यभावग  
शरणमाचार्यदैवत शरणमाचार्यदैवत ॥ २३ ॥

वरमहास्थैर्यहैमद सुरगणापूज्यविष्णुग  
सरलसंवाहगाऽमृत सुरसगावाहगङ्गिक।  
स्वररसावर्षगानत स्वरलयामिश्रिताक्षर  
शरणमाचार्यदैवत शरणमाचार्यदैवत ॥ २४ ॥

सुमतिसम्पादगायक कुमतिविद्वद्धिदूरग  
सुयतिशान्त्योपयुक्तग विरतिसद्भक्तियुक्तग।  
सुहृदयाह्लादरामग वरसुहृत्सारसावर  
शरणमाचार्यदैवत शरणमाचार्यदैवत ॥ २५ ॥

परमवैराग्यशीलग परमशान्तिस्वमूर्तिग  
इहपरस्वार्थरामग गहनसंसारतारग ।  
रघुवरश्रेष्ठगायक हरिहरस्मेरगीतिक  
शरणमाचार्यदैवत शरणमाचार्यदैवत ॥ २६ ॥

मधुरसद्गानवारिज परुषशब्दातिरोगह  
मधुरसामिष्टगायन स्वरलयश्रैष्ठ्यपाठन।  
मलिनचिद्वृत्तिनाशन पतितवैकल्यधावन  
शरणमाचार्यदैवत शरणमाचार्यदैवत ॥ २७ ॥

कुभवपाशप्रणाशन सुभगनामप्रकाशन  
सुभवजप्तस्वरामग सुभवसम्प्रीतनामग ।  
प्रभवरामप्रभावग खभवगङ्गाप्रवाहग  
शरणमाचार्यदैवत शरणमाचार्यदैवत ॥ २८ ॥

क्षमितभक्ताघसञ्चय चरणसंश्लिष्टपावन  
शमितसच्चित्तसालय नमितभक्तान्तरालय।  
जपितमन्त्रोपदेशन जपितनामोपगापन  
शरणमाचार्यदैवत शरणमाचार्यदैवत ॥ २९ ॥

मननसन्मानसारम नमनवाक्चित्तपूरण  
भजनसाराधनारत नवननामोपगारत।  
चरणसङ्गाह्यनुग्रह करधृतप्रीतिनायक  
शरणमाचार्यदैवत शरणमाचार्यदैवत ॥ ३० ॥

विविधरागस्वराक्षर विविधसत्कीर्तनस्फुर  
सहजसंस्फोटकीर्तन कृतिलयस्फूर्तिकीर्तित।  
स्फुरितसन्नूतिमण्डल स्फुटनुतिस्तोममण्डित  
शरणमाचार्यदैवत शरणमाचार्यदैवत ॥ ३१ ॥

भजनसम्पूजनारत सुमनआराधनारत  
भजकसद्गीतिभावक मधुरवाणीरसावह।  
प्रचुरवात्सल्यभृत्यप सुभगदृष्टिप्रसादक  
शरणमाचार्यदैवत शरणमाचार्यदैवत ॥ ३२ ॥

जननसंसाररोगह मरणभीत्याद्यपोहन  
चरणसंध्यातृसस्थिर शरणमागन्तुधारण।  
स्मरणसाध्यानपोषण भजकसात्मीकरावन  
शरणमाचार्यदैवत शरणमाचार्यदैवत ॥ ३३ ॥

धृतिसुपद्यप्रसाधित धृतिसुपद्यप्रभासन  
धृतिगृहीतप्रसादक धृतिगृहीतप्रणायक।  
धृतिमयागीतपूजित धृतिमयासङ्गनुग्रह  
शरणमाचार्यदैवत शरणमाचार्यदैवत ॥ ३४ ॥

सतततथ्योपचारित नियतनित्योपचारित  
सुमनआराधितार्चित सलयसत्त्वोपगापित।  
सहजभक्तिस्तवार्चित सहजभक्त्योपवीणित  
शरणमाचार्यदैवत शरणमाचार्यदैवत ॥ ३५ ॥

सततमात्मारमालय सततरामोपगालय  
सततसद्गानसालय सततशिष्यास्मरालय।  
सततसन्नूतिगालय सततिमच्छ्वासमिश्रित  
शरणमाचार्यदैवत शरणमाचार्यदैवत ॥ ३६ ॥

सततनादस्वरालय सततरामस्वरालय  
सततसङ्गीतसार्चित सततयुक्तस्मरार्चित।  
सततपुष्पालयस्थित सततपुष्पामनःस्थित  
शरणमाचार्यदैवत शरणमाचार्यदैवत ॥ ३७ ॥

शरणमारामरामग शरणमाश्वेतमानस  
शरणमागाधभक्तिग शरणमागाधभक्तिद।  
शरणमज्ञानवारह शरणमन्तर्लयावह  
शरणमाचार्यदैवत शरणमाचार्यदैवत ॥ ३८ ॥

गुरुवरश्रेष्ठदायक रघुवरप्रेमभावक  
मृदुतरस्वादुगापन चिरतरापूर्णभक्तिद।  
सततसज्ज्ञानपुष्टिद निरतसुज्ञानतुष्टिद  
शरणमाचार्यदैवत शरणमाचार्यदैवत ॥ ३९ ॥

शुभदसङ्गीतदैवत प्रणुतसीतापमङ्गल  
प्रणतसर्वार्थमङ्गल प्रणयिसन्नादमङ्गल।  
सकलसौभाग्यमङ्गल सततमानन्दमङ्गल  
शरणमाचार्यदैवत शरणमाचार्यदैवत ॥ ४० ॥

मङ्गलं त्यागराजाय मदाचार्याय मङ्गलम्।  
शरणागतरक्षाय मत्सर्वस्वाय मङ्गलम् ॥

त्यागराजगुरुस्वामिशिष्यापुष्पाकृतस्तुतिः ।  
गुरुप्रेरणसङ्गीता गुर्वाशीर्वादमङ्गला ॥

इति सद्गुरुश्रीत्यागब्रह्मप्रपत्तिस्तुतिः गुरुचरणपुष्पे  
गुरुशरणार्थिपुष्पया समर्पिता ॥

ॐ

शुभमस्तु